
Shrirama Tandava Stotram

श्रीराम ताण्डव स्तोत्रम्

Document Information

Text title : Ramatandava Stotram

File name : rAmatANDavastotram.itx

Category : raama, bhAgavatAnanda

Location : doc_raama

Author : (Copyright) Shri Bhagavatananda Guru

Latest update : December 27, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 3, 2023

sanskritdocuments.org

श्रीराम ताण्डव स्तोत्रम्



इन्द्रादयो ऊचुः -

जटाकटाहयुक्तमुण्डप्रान्तविस्तृतं हरेः

अपाङ्गक्रुद्धदर्शनोपहार चूर्णकुन्तलः ।

प्रचण्डवेगकारणेन पिञ्जलः प्रतिग्रहः

स क्रुद्धताण्डवस्वरूपधृग्विराजते हरिः ॥ १ ॥

अथेह व्यूहपार्ष्णिप्राग्वरूथिनी निषङ्गिनः

तथाञ्जनेयत्रहृक्षभूपसौरबालिनन्दनाः ।

प्रचण्डदानवानलं समुद्रतुल्यनाशकाः

नमोऽस्तुते सुरारिचक्रभक्षकाय मृत्यवे ॥ २ ॥

कलेवरे कषायवासहस्तकार्मुकं हरेः

उपासनोपसङ्गमार्थधृग्विशाखमण्डलम् ।

हृदि स्मरन् दशाकृतेः कुचक्रचौर्यपातकं

विदार्यते प्रचण्डताण्डवाकृतिः स राघवः ॥ ३ ॥

प्रकाण्डकाण्डकाण्डकर्मदेहछिद्रकारणं

कुकूटकूटकूटकौणपात्मजाभिर्मर्दनम् ।

तथागुणङ्गुणङ्गुणङ्गुणङ्गुणेन दर्शयन्

कृपीटकेशलङ्घ्यमीशमेकराघवं भजे ॥ ४ ॥

सवानरान्वितः तथाप्लुतं शरीरमसृजा

विरोधिमेदसाग्रमांसगुल्मकालखण्डनैः ।

महासिपाशशक्तिदण्डधारकैः निशाचरैः

परिप्लुतं कृतं शवैश्च येन भूमिमण्डलम् ॥ ५ ॥

विशालदंष्ट्रकुम्भकर्णमेघरावकारकैः

तथाहिरावणाद्यकम्पनातिकायजित्वरैः ।

सुरक्षितां मनोरमां सुवर्णलङ्कनागरीं

निजास्त्रसङ्कुलैरभेद्यकोटमर्दनं कृतः ॥ ६ ॥

प्रबुद्धबुद्धयोगिभिः महर्षिसिद्धचारणैः
विदेहजाप्रियः सदानुतो स्तुतो च स्वस्तिभिः ।
पुलस्त्यनन्दनात्मजस्य मुण्डरुण्डछेदनं
सुरारियूथभेदनं विलोकयामि साम्प्रतम् ॥ ७ ॥

करालकालरूपिणं महोग्रचापधारिणं
कुमोहग्रस्तमर्कटाच्छभल्लत्राणकारणम् ।
विभीषणादिभिः सदाभिषेणनेऽभिचिन्तकं
भजामि जित्वरं तथोर्मिलापतेः प्रियाग्रजम् ॥ ८ ॥

इतस्ततः मुहुर्मुहुः परिभ्रमन्ति कौन्तिकाः
अनुप्लवप्रवाहप्रासिकाश्च वैजयन्तिकाः ।
मृधे प्रभाकरस्य वंशकीर्तिनोऽपदानतां
अभिक्रमेण राघवस्य ताण्डवाकृतेः गताः ॥ ९ ॥

निराकृतिं निरामयं तथादिसृष्टिकारणं
महोज्ज्वलं अजं विभुं पुराणपूरुषं हरिम् ।
निरङ्कुशं निजात्मभक्तजन्ममृत्युनाशकं
अधर्ममार्गघातकं कपीशव्यूहनायकम् ॥ १० ॥

करालपालिचक्रशूलतीक्ष्णभिन्दिपालकैः
कुठारसर्वलासिधेनुकेलिशल्यमुद्गरैः ।
सुपुष्करेण पुष्कराञ्च पुष्करास्त्रमारणैः
सदाप्लुतं निशाचरैः सुपुष्करञ्च पुष्करम् ॥ ११ ॥

प्रपन्नभक्तरक्षकं वसुन्धरात्मजाप्रियं
कपीशवृन्दसेवितं समस्तदूषणापहम् ।
सुरासुराभिवन्दितं निशाचरान्तकं विभुं
जगत्प्रशस्तिकारणं भजेह राममीश्वरम् ॥ १२ ॥

इति श्रीभागवतानन्दगुरुणा विरचिते श्रीराघवेन्द्रचरिते
इन्द्रादि देवगणैः कृतं श्रीरामताण्डवस्तोत्रं सम्पूर्णम् ।

Shrirama Tandava Stotram

pdf was typeset on February 3, 2023

Please send corrections to sanskrit@cheerful.com

